



سینٹرل پنجاب اور ناردرن کرکٹ ایسوسی ایشنز کے چیف ایگزیکٹوز کا تقرر کر دیا گیا

لاہور، 11 جون 2021ء:

پاکستان کرکٹ بورڈ ملک کی کرکٹ سے مرکزیت ختم کرنے اور چھ کرکٹ ایسوسی ایشنز میں کارپوریٹ کلچر کو رائج کرنے کی کوشش کر رہا ہے۔ اس ضمن میں پی سی بی نے سینٹرل پنجاب اور ناردرن کے چیف ایگزیکٹوز کا تقرر کر دیا ہے۔

11 فرسٹ کلاس میچز کھیلنے والے سابق فرسٹ کلاس کرکٹر عبداللہ خرم نیازی کو سینٹرل پنجاب کرکٹ ایسوسی ایشن کا چیف ایگزیکٹو تعینات کر دیا گیا ہے۔ وہ ایک کھلاڑی ہونے کے ساتھ ساتھ گراس روٹ لیول پر کھیلوں کے انتظامی امور نمٹانے کا بھی تجربہ رکھتے ہیں۔ انہوں نے پنجاب یونیورسٹی لاہور سے اکانومکس میں ماسٹرز کی ڈگری حاصل کر رکھی ہے۔ وہ پبلک سیکٹر میں 11 سالہ ملازمت کا تجربہ رکھتے ہیں۔ سرکاری ملازمت سنبھالنے سے قبل انہوں نے 2 سال نجی اداروں میں بھی ملازمت کر رکھی ہے۔

اُدھر نجیب صادق کو ناردرن کرکٹ ایسوسی ایشن کا چیف ایگزیکٹو مقرر کر دیا گیا ہے۔ وہ انفارمیشن سائنسز اور بزنس ایڈمنسٹریشن میں ماسٹرز کی ڈگریاں حاصل کر چکے ہیں۔ پشاور یونیورسٹی سے ایم بی اے مکمل کرنے والے نجیب صادق نے یونیورسٹی آف لندن سے انفارمیشن سائنسز میں ماسٹرز کی ڈگری حاصل کی۔ وہ ایک معروف ٹیلی کمیونیکیشن کمپنی، زیڈ ٹی ای کارپوریشن، میں ایگزیکٹو ڈائریکٹر کی حیثیت سے ذمہ داریاں ادا کر رہے ہیں۔

یہ دونوں تقرریاں تین سال کے لیے کی گئی ہیں۔ ان عہدوں پر تقرری کا عمل اپریل میں شروع ہوا تھا۔ ان آسامیوں پر تعینات دونوں عہدیداران کی ذمہ داری ہوگی کہ وہ روزمرہ امور کو مؤثر انداز میں چلانے کے لیے ایک مخصوص حکمت عملی بنائیں، گر اس

روٹ کی سطح پر ایک مکمل نیٹ ورک بنائیں، کھیل کے فروغ اور اس کی پذیرائی کے لیے ہر ممکن اقدامات اٹھائیں، سٹی کرکٹ ایسوسی ایشنز کے ماتحت کرکٹ کلبز کی رجسٹریشن کی نگرانی کریں اور متعلقہ کرکٹ ایسوسی ایشن میں کرکٹ کے یونٹس کا انعقاد اور اس کی نگرانی کریں۔

28 فروری کو پاکستان کرکٹ بورڈ کی بی اوجی کے 61 ویں اجلاس میں چھ کرکٹ ایسوسی ایشنز کے فرسٹ بورڈز کی تعیناتی کی روشنی میں ان دونوں آسامیوں پر تقرری کا فیصلہ کیا گیا تھا۔

عبداللہ خرم نیازی، چیف ایگزیکٹو سینئرل پنجاب کرکٹ ایسوسی ایشن:

عبداللہ خرم نیازی کا کہنا ہے کہ وہ سینئرل پنجاب کرکٹ ایسوسی ایشن کا حصہ بننے پر فخر محسوس کرتے ہیں۔ انہوں نے کہا کہ وہ ہمیشہ سے کرکٹ کے لیے پرجوش رہتے ہیں، سینئرل پنجاب کرکٹ ایسوسی ایشن میں اس عہدے پر تقرری سے انہیں نئے ڈومیسٹک اسٹرکچر کے تحت اپنے ملک کی ترقی اور فروغ میں اپنا حصہ ڈالنے کا موقع مل رہا ہے۔

چیف ایگزیکٹو سینئرل پنجاب کرکٹ ایسوسی ایشن کا کہنا ہے کہ وہ گراس روٹ لیول پر کرکٹ کا ایک مضبوط نظام رائج کرنے کے عزم کے ساتھ اس عہدے پر کام کرنے آئے ہیں، وہ کمیونٹی کو اس نظام میں شامل کرنے پر توجہ مرکوز کرنے کے ساتھ ساتھ ایجنڈا گروپ کرکٹ کے فروغ کے لیے کرکٹ اور تعلیمی اداروں کے درمیان ایک رابطہ قائم کرنے کی کوشش کریں گے۔

انہوں نے کہا کہ وہ سینئرل پنجاب میں ایک خود مختار کرکٹ ماڈل قائم کرنا چاہتے ہیں جہاں کلب، کمیونٹی کلب اور سٹی کرکٹ ایسوسی ایشنز کی سطح پر ٹورنامنٹ کا انعقاد ہو۔

عبداللہ خرم نیازی کا کہنا ہے کہ وہ سینئرل پنجاب میں شفافیت اور کارپوریٹ گورننس پر مبنی نظام نافذ کریں گے تاکہ معاشی اور مادی وسائل کا استعمال بہترین انداز سے کیا جاسکے۔

نجیب صادق، چیف ایگزیکٹو ناردرن کرکٹ ایسوسی ایشن:

نجیب صادق کا کہنا ہے کہ وہ پوری دنیا میں کرکٹ کھیلنے اور بعد ازاں متعدد ملٹی نیشنل اداروں میں قائدانہ ذمہ داریاں نبھانے کی وجہ سے خود کو خوش قسمت سمجھتے ہیں تاہم اس سے بڑی خوشی کی بات اور کوئی نہیں ہو سکتی کہ انہیں ناردرن کرکٹ ایسوسی ایشن کے چیف ایگزیکٹو کی حیثیت سے پاکستان کرکٹ بورڈ کے ساتھ کام کرنے کا موقع مل رہا ہے۔ انہوں نے کہا کہ وہ ناردرن میں گر اس روٹ کرکٹ کھیل چکے ہیں اور وہ اس ریجن سے بخوبی واقف ہیں۔

چیف ایگزیکٹو ناردرن کرکٹ ایسوسی ایشن کا کہنا ہے کہ یہ ذمہ داری انہیں ایک ایسے کھیل کی ترقی اور پذیرائی کا موقع فراہم کر رہی ہے کہ جس سے وہ ہمیشہ سے محبت کرتے رہے ہیں۔ انہوں نے کہا کہ وہ اپنے چیئر مین سلیم اصغر میاں کی سربراہی میں کام کرنے کے منتظر ہیں، جو نہ صرف ایک کامیاب کرکٹر بلکہ ایک بہترین بیورو کریٹ بھی رہ چکے ہیں۔

انہوں نے کہا کہ ناردرن کو پاکستان کرکٹ کی سب سے بڑی نرسری کی حیثیت سے تیار کرنا ان کا ہدف ہے، کرکٹ کے میدانوں کے بغیر کرکٹر پیدا نہیں کیے جاسکتے اور جتنے ہی اچھے کھیل کے میدان ہوں گے اتنے ہی اعلیٰ کرکٹرز سامنے آنے کی امید ہوگی۔ انہوں نے کہا کہ وہ ناردرن میں زیادہ سے زیادہ فرسٹ کلاس کرکٹ کے گراؤنڈز اور ریجنل سطح پر مضبوط انفراسٹرکچر قائم کرنا چاہتے ہیں۔

نجیب صادق کا کہنا ہے کہ وہ فرسٹ بورڈ میں شامل دو ٹیسٹ کرکٹرز کی موجودگی کا فائدہ اٹھا کر اپنے ان منصوبوں کو عملی جامہ پہنانے کی کوشش کریں گے، وہ شہروں میں موجود کرکٹ سینٹرز پر توجہ دینے کے ساتھ ساتھ، پسماندہ علاقوں اور بلند و بالا پہاڑوں پر بھی کرکٹ کے فروغ کے لیے اقدامات اٹھانا چاہتے ہیں۔

انہوں نے کہا کہ ناردرن کرکٹ ایسوسی ایشن میں شفافیت، میرٹ اور احتساب کو ترجیح دی جائے گی، یہاں ایک ایسا ماحول قائم کیا جائے گا جہاں ایمانداری، محنت اور خود اعتمادی کو فروغ ملے گا۔

نجیب صادق نے کہا کہ وہ کھلاڑیوں اور کھیل سے جڑے دیگر افراد کے لیے روزگار کے مواقع پیدا کریں گے۔

دونوں کرکٹ ایسوسی ایشنز کے سربراہان نے چیف ایگزیکٹوز کو خوش آمدید کہا ہے اور کھیل کی ترقی کے لیے مکمل تعاون کی یقین دہانی کرائی ہے۔

عبداللہ خان سنبل، چیئرمین سینٹرل پنجاب کرکٹ ایسوسی ایشن:

چیئرمین سینٹرل پنجاب کرکٹ ایسوسی ایشن کا کہنا ہے کہ عبداللہ خرم نیازی کی بحیثیت چیف ایگزیکٹو تقرری پر وہ بہت خوش ہیں، وہ کھیل کے علم کے ساتھ ساتھ سرکاری اور نجی سیکٹر میں انتظامی امور نمٹانے کا وسیع تجربہ رکھتے ہیں۔

انہوں نے کہا کہ عبداللہ خرم نیازی کا یہ تجربہ سینٹرل پنجاب کے لیے مفید اور موثر ثابت ہوگا، ہماری ٹیم کھیل میں دلچسپی اور لگاؤ رکھنے والے افراد پر مشتمل ہے اور اب اس میں عبداللہ خرم نیازی کا اضافہ خوش آمد ہے۔

عبداللہ خان سنبل کا کہنا ہے کہ سینٹرل پنجاب کرکٹ ایسوسی ایشن عوام میں کھیل کی پذیرائی کے لیے ہمہ وقت کوشش کرتی رہے گی، اس ضمن میں سینٹرل پنجاب کرکٹ ایسوسی ایشن کا فرسٹ بورڈ اپنے چیف ایگزیکٹو کے ساتھ مکمل تعاون کرے گا۔

سلیم اصغر میاں، چیئرمین ناردرن کرکٹ ایسوسی ایشن:

سلیم اصغر میاں کا کہنا ہے کہ وہ بے پناہ صلاحیتوں کے مالک نجیب صادق کو ناردرن کرکٹ ایسوسی ایشن میں خوش آمدید کہتے ہیں، وہ بزنس مینجمنٹ میں وسیع تجربہ رکھتے ہیں جو ناردرن کرکٹ ایسوسی ایشن کو ایک مضبوط اور موثر تنظیم بنانے میں مدد کرے گا۔

انہوں نے کہا کہ نجیب صادق کو فرسٹ بورڈ کی مکمل حمایت حاصل ہوگی، امید ہے کہ ہم مل کر ناردرن ہی نہیں بلکہ ملک میں کرکٹ کی ترقی میں اپنا اہم کردار ادا کریں گے۔

باقی ماندہ چاروں کرکٹ ایسوسی ایشنز کے چیف ایگزیکٹوز کی تقرری مناسب وقت پر کردی جائے گی۔

– ENDS –

Media contact:

Ibrahim Badees Muhammad

Editor – Urdu Content

Media and Communications

HELP PREVENT CORONAVIRUS

 WASH HANDS

 KEEP THE DISTANCE

 AVOID CROWD


 WEAR MASK

 COUGH IN THE ELBOW

 KEEP HYDRATED

 STAY AT HOME

National Team Partners

Domestic Partners



Broadcast Partners

PCB Headquarters
Gaddafi Stadium, Ferozpur Road Lahore, Pakistan, PO Box 54000
Tel: +92 42 35717231-4

 pcb.com.pk  [/PakistanCricketBoard](https://www.facebook.com/PakistanCricketBoard)  [/TheRealPCB](https://twitter.com/TheRealPCB)  [/TheRealPCB](https://www.instagram.com/TheRealPCB)  [/PakistanCricketOfficial](https://www.youtube.com/PakistanCricketOfficial)